



## Ġabra tal-ġurisprudenza

### SENTENZA TAL-QORTI TAL-ĠUSTIZZJA (Is-Seba' Awla)

4 ta' Lulju 2024\*

“Rinviju għal deciżjoni preliminari – Taxxa fuq il-valur miżjud (VAT) – Direttiva 2006/112/KE – Tranżazzjonijiet taxxabbli – Provvista ta’ servizzi bi ħlas – Kummissjoni ta’ gestjoni miġbura minn socjetà ta’ gestjoni kollettiva tad-drittijiet tal-awtur u ta’ drittijiet relatati għall-ġbir, għad-distribuzzjoni u għall-ħlas tar-remunerazzjonijiet dovuti lid-detenturi ta’ drittijiet – Remunerazzjonijiet li ma jifformawx parti minn tranżazzjoni taxxabbli”

Fil-Kawża C-179/23,

li għandha bħala suġġett talba għal deciżjoni preliminari skont l-Artikolu 267 TFUE, imressqa mill-Înalta Curte de Casaiē si Justiṭtie (il-Qorti Għolja tal-Kassazzjoni u tal-Ġustizzja, ir-Rumanija), permezz ta’ deciżjoni tal-15 ta’ Novembru 2022, li waslet fil-Qorti tal-Ġustizzja fil-21 ta’ Marzu 2023, fil-proċedura

**Centrul Român pentru Administrarea Drepturilor Artiștilor Interpreți (Credidam)**

vs

**Guvernul României,**

**Ministerul Finanțelor,**

IL-QORTI TAL-ĠUSTIZZJA (Is-Seba' Awla),

komposta minn F. Biltgen, President tal-Awla, A. Prechal (Relatrici), Presidenta tat-Tieni Awla, li qiegħda taġixxi bħala Mħallef tas-Seba' Awla, u M. L. Arastey Sahún, Imħallef,

Avukat ġenerali: M. Szpunar,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal Centrul Român pentru Administrarea Drepturilor Artiștilor Interpreți (Credidam), minn S. Brăileanu, A.-M. Gheorghisan u M. Niculeasa, avocati,

\* Lingwa tal-kawża: ir-Rumen.

- għall-Gvern Rumen minn E. Gane, R. I. Haṭiegħanu u A. Rotăreanu, bħala aġenti,
- għall-Kummissjoni Ewropea, minn A. Armenia u M. Herold, bħala aġenti,

wara li rat id-deċiżjoni meħuda, wara li nstema' l-Avukat Ġenerali, li taqta' l-kawża mingħajr konklużjonijiet,

tagħti l-preżenti

## Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikolu 24(1) u tal-Artikolu 25(ċ) tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud (GU 2006, L 347, p. 1, rettifika fil-GU 2007, L 335, p. 60, iktar 'il-quddiem id-“Direttiva dwar il-VAT”).
- 2 Din it-talba tressqet fil-kuntest ta' tilwima bejn, minn naħha, Centrul Român pentru Administrarea Drepturilor Artiștilor Interpreți (Credidam) u, min-naħha l-oħra, il-Guvernul României (il-Gvern Rumen) u l-Ministerul Finanțelor (il-Ministeru għall-Finanzi, ir-Rumanija) dwar emenda leġiżlattiva li tissuġġetta għat-taxxa fuq il-valur miżjud (VAT) l-attività tas-soċjetajiet ta' ġestjoni kollettiva tad-drittijiet tal-awtur u ta' drittijiet relatati fir-rigward tal-ġbir, tad-distribuzzjoni u tal-ħlas tar-remunerazzjonijiet dovuti lid-detenturi ta' dawn id-drittijiet, meta dawn ir-remunerazzjonijiet ma jkunux jaqgħu taħt il-kamp ta' applikazzjoni tad-Direttiva dwar il-VAT.

## Il-kuntest ġuridiku

### *Id-dritt tal-Unjoni*

#### *Id-Direttiva tal-VAT*

- 3 L-Artikolu 2(1)(ċ) tad-Direttiva dwar il-VAT jiaprovd:

“It-transazzjonijiet li ġejjin għandhom ikunu sogġetti għall-VAT:

[...]

(ċ) il-provvista ta' servizzi bi ħlas fit-territorju ta' Stat Membru minn persuna taxxabbi li taġixxi bħala tali”.

- 4 L-Artikolu 9(1) ta' din id-direttiva jiaprovd:

“Persuna taxxabbi’ għandha tfisser kull persuna li, b'mod indipendent, twettaq fi kwalunkwe post kwalunkwe attivitā ekonomika, ikun x'ikun l-iskop jew ir-riżultati ta' dik l-attività.

Kwalunkwe attivitā ta' produtturi, kummerċjanti jew persuni li jagħtu servizzi, inkluži attivitajiet fil-minjieri u fl-agrikoltura u attivitajiet fil-professionijiet, għandhom jitqiesu bħala “attività ekonomika. L-isfruttament ta' proprjetà tangħibbli jew intanġibbli għal skopijiet ta' dħul minnha fuq bażi kontinwa għandha b'mod partikolari titqies bħala attivitā ekonomika.”

5 Skont l-Artikolu 24(1) tal-imsemmija direttiva:

“Provvista ta’ servizzi’ għandha tfisser kwalunkwe operazzjoni li ma tikkostitwix provvista ta’ merkanzija.”

6 L-Artikolu 25 tad-Direttiva dwar il-VAT huwa fformulat kif ġej:

“Provvista ta’ servizzi tista’ tikkonsisti, *inter alia*, f’waħda mit-Transazzjonijiet li ġejjin:

[...]

(c) it-twettiq ta’ servizzi skond ordni magħmula minn jew fisem awtorità pubblika jew skond il-ligi.”

7 L-Artikolu 28 ta’ din id-direttiva jipprovdi:

“Fejn persuna taxxabbli li taġixxi f’isimha iżda għall-benefiċċju ta’ ħaddieħor tieħu parti fi provvista ta’ servizzi, hija għandha tiġi kkunsidrata li rċeviet u pprovdiet dawk is-servizzi hija stess.”

8 Skont l-Artikolu 73 tal-imsemmija direttiva:

“Fir-rigward tal-provvista ta’ merkanzija jew servizzi, minbarra kif imsemmi fl-Artikoli 74 sa 77, l-ammont taxxabbli għandu jinkludi dak kollu li jikkostitwixxi ħlas miksub jew li għandu jinkiseb mill-fornitur, għall-provvista, mill-konsumatur jew parti terza, inkluži s-sussidji marbuta direttament mal-prezz tal-provvista.”

#### *Id-Direttiva 2014/26*

9 L-Artikolu 3 tad-Direttiva 2014/26/UE tal-Parlament Ewropew u tal-Kunsill tas-26 ta’ Frar 2014 dwar l-immaniġġjar kollettiv tad-drittijiet tal-awtur u drittijiet relatati u ħruġ ta’ licenzji multiterritorjali ta’ drittijiet f’xogħliji mužikali għall-użu onlajn fis-suq intern (ĠU 2014, L 84, p. 72, rettifica fil-ĠU 2022, L 245, p. 71) jipprevedi:

“Għall-finijiet ta’ din id-Direttiva, għandhom japplikaw dawn id-definizzjonijiet li ġejjin:

(a) ‘organizzazzjoni ta’ mmaniġġjar kollettiv’ tfisser kwalunkwe organizzazzjoni li hija awtorizzata mil-ligi jew permezz ta’ assenazzjoni, liċenzja jew kwalunkwe arranġament kuntrattwali ieħor biex timmaniġġja d-drittijiet tal-awtur jew id-drittijiet relatati mad-drittijiet tal-awtur f’isem aktar minn detentur tad-drittijiet wieħed, għall-benefiċċju kollettiv ta’ dawk id-detenturi tad-drittijiet, bħala l-għan uniku jew l-għan prinċipali tagħha, u li tissodisfa wieħed mill-kriterji li ġejjin jew it-tnejn li huma:  
(i) tkun ippossejta jew ikkontrollata mill-membri tagħha;  
(ii) tkun organizzata fuq bażi mingħajr skop ta’ qligh;

[...]

(h) ‘dħul mid-drittijiet’ tfisser id-dħul miġbur minn organizzazzjoni ta’ mmaniġġjar kollettiv f’isem id-detenturi tad-drittijiet, kemm jekk jorigina minn dritt esklussiv, minn dritt għal remunerazzjoni jew minn dritt għal kumpens;

- (i) ‘tariffi għall-immaniġġjar’ tfisser l-ammonti imposti, imnaqqsa jew paċuti minn organizzazzjoni ta’ mmaniġġjar kollettiv mid-dħul mid-drittijiet jew minn kwalunkwe introjtu li jirriżulta mill-investiment tad-dħul mid-drittijiet sabiex tkopri l-ispejjeż marbuta mal-immaniġġjar tagħha tad-drittijiet tal-awtur jew id-drittijiet relatati;

[...]"

### ***Id-dritt Rumen***

#### *Il-Kodiċi tat-Taxxa*

- 10 L-Artikolu 268 tal-Legea nr. 227/2015 privind Codul fiscal (il-Liġi Nru 227/2015 li Tistabbilixxi l-Kodiċi tat-Taxxa, iktar ’il quddiem il-“Kodiċi tat-Taxxa”), bit-titulu “Tranżazzjonijiet taxxabbi” jipprovdi:

“1. Għall-finijiet tal-VAT, huma taxxabbi fir-Rumanija t-tranżazzjonijiet li jissodisfaw il-kundizzjonijiet kumulattivi li ġejjin:

- (a) it-tranżazzjonijiet li, fis-sens tal-Artikoli 270 sa 272, jikkostitwixxu jew huma assimilati ma’ kunsinna ta’ oġġetti jew provvista ta’ servizzi, li jaqgħu taħt il-VAT, imwettqa bi ħlas;

[...]"

- 11 Skont l-Artikolu 271 tal-Kodiċi tat-Taxxa, bit-titulu “Provvista ta’ servizzi”:

“1. Provvista ta’ servizzi tfisser kull tranżazzjoni li ma tikkostitwixxix kunsinna ta’ oġġetti, hekk kif iddefinita fl-Artikolu 270.

2. Meta persuna taxxabbi, li tkun tagħixxi f’isimha iż-żda għall-benefiċċju ta’ ġaddieħor tipparteċipa fi provvista ta’ servizzi, hija għandha titqies li tkun rċeviet u pprovdiet dawn is-servizzi hija stess.

3. Il-provvisti ta’ servizzi jinkludu tranżazzjonijiet bħal:

- (a) il-kiri jew it-tqegħid għad-dispozizzjoni ta’ oġġetti fil-kuntest ta’ kuntratt ta’ leasing;
- (b) iċ-ċessjoni ta’ proprjetà intangħibbi kemm jekk din tkun u kemm jekk din ma tkunx is-suġġett ta’ att li jistabbilixxi titolu, b’mod partikolari: it-trasferiment u/jew iċ-ċessjoni ta’ drittijiet tal-awtur, ta’ privattivi, ta’ licenzji, ta’ trade marks u ta’ drittijiet simili oħra;
- (c) l-impenn ta’ nuqqas ta’ eżerċitar ta’ attività ekonomika, ta’ nuqqas ta’ dħul f’kompetizzjoni ma’ persuna oħra jew ta’ tollerazzjoni ta’ azzjoni jew ta’ sitwazzjoni;
- (d) l-eżekuzzjoni ta’ servizz skont ordni magħmulu minn jew f’isem l-awtorità pubblika jew skont il-liġi;
- (e) servizzi ta’ intermedjazzjoni mwettqa minn persuni li jkunu qiegħdin jaġixxu f’isem u għall-benefiċċju ta’ persuni oħra, meta dawn ikunu involuti fil-kuntest ta’ kunsinna ta’ oġġetti jew ta’ provvista ta’ servizzi.”

*Il-Liġi Nru 8/1996*

12 L-Artikolu 144 tal-Legea nr. 8/1996 privind dreptul de autor și drepturile conexe (il-Liġi Nru 8/1996 dwarz id-Drittijiet tal-Awtur u d-Drittijiet Relatati), fil-verzjoni tagħha applikabbi għat-tilwima fil-kawża principali (Monitorul Oficial al României, Parti I, Nru 489 tal-14 ta' Ġunju 2018, iktar 'il quddiem il-“Liġi Nru 8/1996”), jipprovdi:

“1. L-awtur jew id-detentur ta’ drittijiet tal-awtur jew ta’ drittijiet relatati għandu jeżerċita d-drittijiet irrikonoxxuti lilu permezz ta’ din il-liġi b’mod individwali jew kollettiv, b’osservanza tad-dispożizzjonijiet ta’ din il-liġi.

[...]

13 Skont l-Artikolu 145 tal-Liġi Nru 8/1996:

“1. Il-ġestjoni kollettiva għandha tkun obbligatorja għall-eżerċizzju tad-drittijiet li ġejjin:

- (a) id-dritt għal remunerazzjoni kumpensatorja għal kopja privata;
- (b) id-dritt għal remunerazzjoni xierqa għas-self lill-pubbliku previst fl-Artikolu 18(2);
- (c) id-dritt ta’ xandir ta’ xogħlilijiet mužikali;
- (d) id-dritt għal remunerazzjoni xierqa unika rrikonoxxut lill-artisti u lill-produtturi ta’ fonogrammi għall-komunikazzjoni lill-pubbliku u għax-xandir ta’ fonogrammi ppubblikati għal finijiet kummerċjali jew ta’ riproduzzjonijiet ta’ dawn il-fonogrammi;

(e) id-dritt ta’ ta’ trażmissjoni mill-ġdid bil-cable;

(f) id-dritt ta’ trażmissjoni mill-ġdid;

(g) id-dritt għal kumpens xieraq għax-xogħlilijiet orfni.

2. Fir-rigward tal-kategoriji ta’ drittijiet imsemmija fil-paragrafu 1, is-soċjetajiet ta’ ġestjoni kollettiva għandhom jirrappreżentaw ukoll lid-detenturi ta’ drittijiet li ma jkunux inkarigawhom jagħmlu dan.”

14 L-Artikolu 150 ta’ din il-liġi jipprovdi:

“1. Is-soċjetajiet ta’ ġestjoni kollettiva għandhom, fis-sens ta’ din il-liġi, ikunu persuni ġuridiċi kkostitwiti permezz ta’ assoċċazzjoni libera, li għandhom bħala għan ta’ attivit, uniku jew principali, il-ġestjoni tad-drittijiet tal-awtur jew ta’ drittijiet relatati mad-drittijiet tal-awtur, tal-kategoriji ta’ drittijiet, tat-tipi ta’ xogħlilijiet jew ta’ ogħetti oħra protetti, li hija fdata lilhom minn diversi awturi jew dettenturi ta’ drittijiet tal-awtur, għall-benefiċċju kollettiv ta’ dawn tal-aħħar.

2. [...] drittijiet tal-awtur u drittijiet relatati jew l-eżerċizzju ta’ dawn id-drittijiet ma jistgħux jiġu ttrasferiti jew ċeduti lis-soċjetajiet ta’ ġestjoni kollettiva.

3. Ghall-finijiet tal-paragrafu 1, il-ġestjoni kollettiva tad-drittijiet, tal-kategoriji ta' drittijiet, tat-tipi ta' xogħlilijiet jew ta' oġġetti oħra protetti għandha tinkludi l-ħrug ta' licenzji, il-kontroll tal-użu tad-drittijiet jew tat-tipi ta' xogħlilijiet ġestiti, il-garanzija tal-osservanza ta' dawn id-drittijiet, il-ġbir, id-distribuzzjoni u l-ħlas tas-somom dovuti lill-awturi jew lid-detenturi tad-drittijiet tal-awtur jew ta' drittijiet relatati li jirriżultaw mir-remunerazzjonijiet imħallsa għall-isfruttament tad-drittijiet ġestiti jew mill-investiment tad-dħul miksib minn dawn id-drittijiet.”

15 L-Artikolu 169 tal-imsemmija direttiva jipprevedi:

“1. Il-ġestjoni kollettiva għandha tiġi eżerċitata skont ir-regoli li ġejjin:

[...]

(b) ir-remunerazzjonijiet imħallsa lis-soċjetajiet ta' ġestjoni kollettiva ma għandhomx u ma jistgħux jiġu assimilati mad-dħul ta' dawn tal-ahħar.

[...]

(d) l-ammonti miġbura minn soċjetà ta' ġestjoni kollettiva għandhom jiġu ddistribwiti u jithallsu lill-membri tagħha [...];

[...]

(h) il-kummissjoni ta' ġestjoni għandha tikkorrispondi għall-perċentwali miżmum mingħand l-awturi jew id-detenturi tad-drittijiet fuq id-dħul li jkun jirriżulta minn drittijiet jew fuq kull dħul li jkun jirriżulta mill-investiment tad-dħul li jkun jirriżulta minn drittijiet, sabiex jiġu koperti l-ispejjeż kollha sostnuti minħabba l-funzjonament tas-soċjetà ta' ġestjoni kollettiva, il-ġbir, id-distribuzzjoni u l-ħlas tar-remunerazzjonijiet. Il-kummissjoni dovuta mill-membri u mid-detenturi ta' drittijiet li jkollhom rabta direttta mas-soċjetà ta' ġestjoni kollettiva għandha tinżamm fil-mument tad-distribuzzjoni u ma għandhiex taqbeż il-15 % tas-somom distribwiti individwalment [...].”

*Il-Modalitajiet ta' Applikazzjoni tal-Liġi Nru 227/2015 li Tistabbilixxi l-Kodiċi tat-Taxxa, Approvati bid-Deciżjoni tal-Gvern Nru 1/2016*

16 L-Artikolu 8(12) u (13) tat-Titolu VII tan-Norme metodologice de aplicare a Legii nr. 227/2015 privind Codul fiscal, aprobat prin Hotărārea Guvernului nr. 1/2016 (il-Modalitajiet ta' Applikazzjoni tal-Liġi Nru 227/2015 li Tistabbilixxi l-Kodiċi tat-Taxxa, Approvati bid-Deciżjoni tal-Gvern Nru 1/2016), tas-6 ta' Jannar 2016 (*Monitorul Oficial al României*, Parti I, Nru°22 tat-13 ta' Jannar 2016), kif emendati bil-Hotărārea Guvernului nr. 354/2018 pentru modificarea și completarea Normelor metodologice de aplicare a Legii nr. 227/2015 privind Codul fiscal, aprobat prin Hotărārea Guvernului nr. 1/2016 (id-Deciżjoni tal-Gvern Nru 354/2018 li Temenda u li Tikkompleta l-Modalitajiet ta' Applikazzjoni tal-Liġi Nru 227/2015 li Tistabbilixxi l-Kodiċi tat-Taxxa, Approvati bid-Deciżjoni tal-Gvern Nru 1/2016), tas-16 ta' Mejju 2018 (*Monitorul Oficial al României*, Parti I, Nru 442 tal-25 ta' Mejju 2018) jipprovdi:

“12. Taħt l-Artikolu 271 tal-Kodiċi tat-Taxxa, id-detenturi ta' drittijiet ta' riproduzzjoni ma jipprovd servizzi, fis-sens tal-VAT, lill-produtturi u lill-importaturi ta' tagħmir li jaħżeen id-data u ta' apparat għar-registrazzjoni u għar-riproduzzjoni li mingħandhom is-soċjetajiet ta'

gestjoni kollettiva tad-drittijiet tal-awtur u ta' drittijiet relatati jiġbru, għall-benefiċċju ta' dawn id-detenturi iżda f'isimhom, remunerazzjonijiet kumpensatorji mill-bejgħ ta' dan l-apparat u ta' dan it-tagħmir. L-Artikolu 271(2) tal-Kodici tat-Taxxa ma japplikax għall-ġbir tar-remunerazzjoni kumpensatorja għal kopja privata, peress li din ma tikkostitwixx il-korriġġġi għal provvista ta' servizzi li taqa' taħt il-kamp ta' applikazzjoni tal-VAT. Is-soċjetajiet ta' gestjoni kollettiva għandhom jipprovd servizzi li jaqgħu taħt il-kamp ta' applikazzjoni tat-taxxa favur id-detenturi ta' drittijiet ta' riproduzzjoni, li l-korriġġġi għalihom huwa l-kummissjoni ta' gestjoni miżmura mis-somom miġbura.

13. L-Artikolu 271(2) tal-Kodiċi tat-Taxxa għandu japplika ghall-ammonti ghajr dawk imsemmija fil-paragrafu 12, miġbura mis-soċjetajiet ta' ġestjoni kollettiva tad-drittijiet tal-awtur u ta' drittijiet relatati, li jirriżultaw mid-drittijiet ġestiti.”

## Il-kawża principali u d-domandi preliminari

- 17 Credidam hija soċjetà ta' gestjoni kollettiva tad-drittijiet tal-awtur u ta' drittijiet relatati li teżerċita l-attività tagħha fil-forma ta' assoċjazzjoni ta' artisti. B'mod partikolari, l-ghan tagħha huwa li tiġbor u li tiddistribwixxi r-remunerazzjonijiet dovuti lill-artisti mill-utenti tas-servizzi artističi tagħhom. Hija tiġbor, għal dan l-ġġid, kummissjoni ta' gestjoni intiża li tkopri l-ispejjeż operattivi tagħha, li tinżamm minn dawn ir-remunerazzjonijiet.

18 Fl-20 ta' Lulju 2018, Credidam adixxiet lill-Curtea de Apel Bucureşti (il-Qorti tal-Appell ta' Bukarest, ir-Rumanija) b'rikors ipprezentat kontra l-Gvern Rumen intiż għall-annullament tad-Deciżjoni tal-Gvern Nru 354/2018 li Temenda u li Tikkompleta l-Modalitajiet ta' Applikazzjoni tal-Kodiċi tat-Taxxa inkwantu din integrat id-dispozizzjonijiet tal-punti (12) u (13) fl-Artikolu 8 tat-Titolu VII tal-Modalitajiet ta' Applikazzjoni tal-Liġi Nru 227/2015 li Tistabbilixxi l-Kodiċi tat-Taxxa, Approvati bid-Deciżjoni tal-Gvern Nru 1/2016, dispozizzjonijiet imsemmija fil-punt 16 ta' din is-sentenza (iktar 'il quddiem id-“dispozizzjonijiet ikkōntestati”). Dawn id-dispozizzjonijiet jipprevedu, b'mod partikolari, li r-remunerazzjonijiet għal kopja privata miġbura mis-soċjetajiet ta' gestjoni kollettiva għall-benefiċċju tad-detenturi ta' drittijiet ma jaqgħux taħt il-kamp ta' applikazzjoni tal-VAT, iżda li l-kummissjoni ta' gestjoni miżmuma minn dawn is-soċjetajiet minn dawn ir-remunerazzjonijiet huma suġġetti għal din it-taxxa.

19 Insostenn tat-talbiet tagħha, Credidam sostniet li d-dispozizzjonijiet ikkōntestati kienu jmorru kontra d-Direttiva dwar il-VAT, kif interpretata mill-Qorti tal-Ġustizzja fis-sentenza tagħha tat-18 ta' Jannar 2017, SAWP (C-37/16, EU:C:2017:22), kif ukoll mill-qrat nazzjonali, fir-rigward tal-identifikazzjoni tat-tranżazzjonijiet tas-soċjetajiet ta' gestjoni kollettiva suġġetti għall-VAT, b'mod partikolari billi jinkludu l-kummissjoni ta' gestjoni miżmuma minn dawn is-soċjetajiet mir-remunerazzjonijiet dovuti lid-detenturi ta' drittijiet.

20 Permezz ta' sentenza tal-21 ta' Mejju 2019, il-Curtea de Apel Bucureşti (il-Qorti tal-Appell ta' Bukarest) laqgħet ir-rikors ipprezentat minn Credidam u annullat id-dispozizzjonijiet ikkōntestati. Skont dik il-qorti, il-kummissjoni ta' gestjoni tas-soċjetajiet ta' gestjoni huma anċċillari għar-remunerazzjonijiet tad-detenturi ta' drittijiet li minnhom dawn jinżammu, b'tali mod li, meta dawn ir-remunerazzjonijiet ma jkunux jaqgħu taħt il-kamp ta' applikazzjoni tad-Direttiva dwar il-VAT, bħar-remunerazzjoni għal kopja privata, l-istess ikollu japplika għall-kummissjoni ta' gestjoni relatati magħħom.

- 21 Il-Gvern Rumen u l-Ministeru għall-Finanzi, li kien intervjena insostenn tal-Gvern Rumen fl-ewwel istanza, ipprezentaw appell quddiem il-Înalta Curte de Casavores i Justihebie (il-Qorti Għolja tal-Kassazzjoni u tal-Ġustizzja, ir-Rumanija), li hija l-qorti tar-rinvju. Insostenn tal-appell tagħhom, huma jsostnu li d-dispozizzjonijiet ikkонтestati identifikaw korrettament it-tranzazzjonijiet tas-soċjetajiet ta' ġestjoni kollettiva suġġetti għall-VAT, b'mod partikolari fir-rigward ta' dawn il-kummissjonijiet ta' ġestjoni.
- 22 Quddiem dik il-qorti, il-Gvern Rumen u l-Ministeru għall-Finanzi jsostnu li dawn id-dispozizzjonijiet, inkwantu dawn jipprovdu li s-soċjetajiet ta' ġestjoni kollettiva huma suġġetti għall-VAT u li l-kummissjonijiet ta' ġestjoni li huma jiġbru mingħand id-detenturi ta' drittijiet jirrappreżentaw il-korrispettiv għal servizz pprovdut favur dawn tal-aħħar, huma konformi mad-dritt tal-Unjoni u barra minn hekk jikkorrispondu wkoll għal-Linji gwida tal-Kunitat tal-VAT adottati matul il-111-il laqgħa tiegħu tat-30 ta' Novembru 2018. Barra minn hekk, huma jirrilewaw li l-Qorti tal-Ġustizzja, fis-sentenza tat-18 ta' Jannar 2017, SAWP (C-37/16, EU:C:2017:22), ma tatx deċiżjoni fuq il-kwistjoni dwar jekk tali kummissjonijiet humiex suġġetti għall-VAT.
- 23 Min-naħha tagħha, Credidam sostniet li l-kummissjonijiet ta' ġestjoni miżmuma minn remunerazzjonijiet li ma humiex suġġetti għall-VAT, peress li dawn tal-aħħar jinkludu barra minn hekk mhux biss ir-remunerazzjoni għal kopja privata, iżda wkoll ir-remunerazzjoni xierqa għal kategoriji oħra ta' drittijiet tal-awtur u ta' drittijiet relatati, lanqas ma jaqgħu taħt il-kamp ta' applikazzjoni tad-Direttiva dwar il-VAT sa fejn dawn il-kummissjonijiet huma ta' natura anċillari meta mqabbla ma' tali remunerazzjonijiet u għalhekk isegwu s-sistema fiskali tagħhom.
- 24 Skont Credidam, fi kwalunkwe kaž, anki jekk jitqies li l-imsemmija kummissjonijiet ma humiex ta' natura anċillari, dawn ma jistgħux jitqiesu bhala l-korrispettiv għal servizz, peress li ma hemm ebda relazzjoni legali bejn is-soċjetajiet ta' ġestjoni kollettiva u d-detenturi ta' drittijiet li fil-kuntest tagħha jiġi skambjati provvisti reciprocì, fejn l-obbligu li jithallsu l-istess kummissjonijiet huwa impost mil-liġi, li tiddetermina wkoll l-ammont tagħhom fil-forma ta' percenċtwali ta' dawn ir-remunerazzjonijiet.
- 25 Il-qorti tar-rinvju tirrileva li, għalkemm hija f'pożizzjoni, abbaži tal-ġurisprudenza tal-Qorti tal-Ġustizzja, li tagħti deċiżjoni fuq is-sistema fiskali li għandha tīgi applikata għar-remunerazzjonijiet miġbura mis-soċjetajiet ta' ġestjoni kollettiva għall-benefiċċju tad-detenturi ta' drittijiet, dan ma huwiex il-każ f'dak li jirrigwarda s-sistema applikabbli għall-kummissjonijiet ta' ġestjoni miżmuma minn dawn ir-remunerazzjonijiet.
- 26 F'dan ir-rigward, fl-ewwel lok, hija titlaq mill-premessa li s-soċjetajiet ta' ġestjoni kollettiva huma persuni taxxabbli fis-sens tad-Direttiva dwar il-VAT inkwantu dawn jeżerċitaw attività ekonomika li tikkonsisti principally f'li jirrappreżentaw l-interessi tad-detenturi ta' drittijiet li huma jiġġestixxu ir-repertorju tagħhom u f'li jservu ta' intermedjarji fir-relazzjoni legali bejn id-detenturi ta' drittijiet u l-utenti finali.
- 27 Madankollu, hija tistaqsi jekk tali tranzazzjonijiet ta' ġestjoni mwettqa fir-rigward tad-detenturi ta' drittijiet jikkostitwixx provvisti ta' servizzi mwettqa bi ħlas, fis-sens ta' din id-direttiva, peress li l-kummissjonijiet ta' ġestjoni miżmuma fir-rigward ta' dawn it-tranzazzjonijiet huma dovuti skont il-liġi, indipendentement minn jekk il-ġestjoni kollettiva ta' drittijiet tkunx obbligatorja jew fakultattiva u jekk id-detenturi ta' drittijiet jkunux jew le membri tas-soċjetà ta' ġestjoni kollettiva.

- 28 Fit-tieni lok, dik il-qorti tipprečiža li f'sitwazzjoni bħal dik inkwistjoni fil-kawża li tat lok għas-sentenza tal-21 ta' Jannar 2021, UCMR – ADA (C-501/19, EU:C:2021:50), li fiha soċjetà ta' ġestjoni kollettiva kienet tipparteċipa, fis-sens tal-Artikolu 28 tad-Direttiva dwar il-VAT, fi provvista ta' servizzi mwettqa mid-detentur ta' drittijiet ghall-benefiċċju tal-utent finali, is-soċjetà ta' ġestjoni kollettiva għandha tibgħat fattura lill-utenti finali li tkun tinkludi l-VAT ikkalkolata fuq l-ammont totali tar-remunerazzjoni miġbura minn din is-soċjetà, inkluż fuq il-perċentwali ta' din ir-remunerazzjoni li jikkorrispondi ghall-kummissjoni ta' ġestjoni. F'tali sitwazzjoni, il-kummissjoni ta' ġestjoni tkun suġġetta ghall-VAT inkwantu parti mir-remunerazzjoni miġbura ghall-benefiċċju tad-detenturi ta' drittijiet.
- 29 Madankollu, tqum il-kwistjoni dwar jekk il-kummissjoni ta' ġestjoni taqax ukoll taħt il-kamp ta' applikazzjoni tad-Direttiva dwar il-VAT meta r-remunerazzjoni li din tirrelata magħha ma tkunx il-korriġpettiv għal provvista ta' servizzi suġġetta ghall-VAT, bħar-remunerazzjoni għal kopja privata. Fil-fatt, f'dan il-każ, il-qorti tar-rinvju ma teskludix li s-soċjetà ta' ġestjoni kollettiva tista' tibbenefika, fir-rigward ta' din il-kummissjoni, mill-istess sistema fiskali bħal dik applikabbi għar-remunerazzjoni nnifisha, b'analogija mas-soluzzjoni adottata fis-sentenza tal-14 ta' Lulju 2011, Henfling *et* (C-464/10, EU:C:2011:489, punt 36), li abbaži tagħha r-relazzjoni legali bejn il-prinċipal u l-aġġent tkun eżentata mill-VAT meta l-provvista ta' servizzi li fiha dan tal-ahħar jipparteċipa tkun hija stess eżentata mill-VAT.
- 30 Għalhekk, skont il-qorti tar-rinvju, għandu jiġi ddeterminat jekk, fuq il-preżunzjoni li l-kummissjoni ta' ġestjoni miżmuma mis-soċjetà ta' ġestjoni kollettiva tikkostitwixxi l-korriġpettiv għal tranżazzjoni distinta mit-tranżazzjoni li tkun tikkonsisti fil-ġbir tar-remunerazzjoni dovuta lid-detentur ta' drittijiet, l-ewwel tranżazzjoni għandhiex, fir-rigward tat-tieni waħda, natura awtonoma jew natura ancillari.
- 31 F'dawn iċ-ċirkustanzi, l-Înalta Curte de Casatié si Justiżie (il-Qorti Għolja tal-Kassazzjoni u tal-Ġustizzja) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:
- “1) Fir-rigward tad-detenturi ta' drittijiet tal-awtur jew ta' drittijiet relatati, l-attività tas-soċjetajiet għall-amministrazzjoni kollettiva li tinvovi l-ġbir, id-distribuzzjoni u l-ħlas ta' remunerazzjoni, u li jkollha bħala korriġpettiv il-kummissjoni li tali soċjetajiet jirċievu, tikkostitwixxi provvista ta' servizzi, fis-sens tal-Artikolu 24(1) u tal-Artikolu 25(c) tad-[Direttiva dwar il-VAT]?
  - 2) Fil-każ ta' risposta fl-affermattiv għall-ewwel domanda, l-attività tas-soċjetajiet għall-amministrazzjoni kollettiva fir-rigward tad-detenturi tad-drittijiet tikkostitwixxi provvista ta' servizzi fis-sens tad-[Direttiva dwar il-VAT] anki f'sitwazzjoni fejn huwa meqjus li d-detenturi tad-drittijiet, li f'isimhom is-soċjetajiet għall-amministrazzjoni kollettiva jirċievu r-remunerazzjoni, ma jiprovdut servizzi lill-utenti obbligati li jħallsu r-remunerazzjoni?”

### Fuq id-domandi preliminari

- 32 Mill-ispiegazzjonijiet ipprovduti mill-qorti tar-rinvju, hekk kif miġbura fil-qosor fil-punti 28 u 29 ta' din is-sentenza, jirriżulta li d-domandi tagħha jirrigwardaw it-trattament fiskali li għandu jiġi rriżervat, għall-finijiet tad-Direttiva dwar il-VAT, għall-attività ta' ġestjoni mwettqa minn soċjetà

ta' ġestjoni kollettiva tad-drittijiet tal-awtur u ta' drittijiet relatati favur id-detenturi ta' drittijiet ikkonċernati, u dan fil-każ fejn din l-attività ma għandha ebda rabta ma' tranżazzjonijiet taxxabbi eventwali mwettqa minn dawn id-detenturi.

- 33 F'dawn iċ-ċirkustanzi, għandu jitqies li, permezz taż-żewġ domandi tagħha, li għandhom jiġu eżaminati flimkien, il-qorti tar-rinvju tixtieq tkun taf, essenzjalment, jekk l-Artikolu 2(1)(c), l-Artikolu 24(1) u l-Artikolu 25(c) tad-Direttiva dwar il-VAT għandhomx jiġu interpretati fis-sens li soċjetà ta' ġestjoni kollettiva tad-drittijiet tal-awtur u ta' drittijiet relatati tipprovd servizzi, fis-sens ta' dawn id-dispozizzjonijiet, meta, minn naħha, hija tiġbor, tiddistribwixxi u thallas, skont il-ligi, lid-detenturi ta' drittijiet ir-remunerazzjonijiet dovuti lilhom mill-utenti ddefiniti mil-ligi u meta, min-naħha l-oħra, hija żżomm minn dawn ir-remunerazzjonijiet kummissjoni ta' ġestjoni dovuta lilha minn dawn id-detenturi u li hija intiża li tkopri l-ispejjeż li jirriżultaw minn din l-attività, fil-każ fejn ir-remunerazzjonijiet hekk miġbura għall-benefiċċju tal-imsemmija detenturi ma jkunux jikkostitwixxu l-korrispettiv għall-provvisti ta' servizzi, fis-sens ta' din id-direttiva, imwettqa mill-istess detenturi favur dawn l-utenti.
- 34 Skont l-Artikolu 2(1)(c) tad-Direttiva dwar il-VAT, huma suġġetti għall-VAT il-provvisti ta' servizzi, imwettqa bi ħlas fit-territorju ta' Stat Membru minn persuna taxxabbi li tkun qiegħda taġixxi bħala tali. Barra minn hekk, skont l-Artikolu 24(1) ta' din id-direttiva, kull tranżazzjoni li ma tkunx tikkostitwixxi kunsinna ta' ogġetti għandha titqies li hija provvista ta' servizzi. L-Artikolu 25 tal-imsemmija direttiva jelenka, b'mod indikattiv, tliet tranżazzjoni jiet li jikkostitwixxu provvisti ta' servizzi, fosthom dik li tidher fil-punt (c) tiegħu, li tikkonsisti fit-twettiq ta' servizz abbaži ta' ordni magħmula minn jew f'isem awtorità pubblika jew skont il-ligi.
- 35 Peress li l-qorti tar-rinvju qieset li t-tranżazzjoni jiet ta' ġbir, ta' distribuzzjoni u ta' ħlas inkwistjoni fil-kawża principali jifformaw parti minn attivitā ekonomika mwettqa mis-soċjetà ta' ġestjoni kollettiva kkonċernata bħala persuna taxxabbi, fis-sens tal-Artikolu 9(1) tad-Direttiva dwar il-VAT, id-dubji tagħha jirrigwardaw il-kwistjoni, fl-ewwel lok, dwar jekk il-provvisti ta' servizzi hekk imwettqa humiex "bi ħlas", fis-sens tal-Artikolu 2(1)(c) ta' din id-direttiva.
- 36 F'dan ir-rigward, minn ġurisprudenza stabbilita jirriżulta li l-possibbiltà li provvista ta' servizzi tigi kklassifikata bħala tranżazzjoni bi ħlas teħtieg biss l-eżistenza ta' rabta diretta bejn din il-provvista u korrispettiv li fir-realtà tirċievi l-persuna taxxabbi. Tali rabta diretta tkun stabbilita meta jkun hemm relazzjoni legali bejn il-fornitur u l-benefiċjarju li fl-ambitu tagħha jkun hemm skambju ta' servizzi reċiproċi, fejn ir-remunerazzjoni li jiġbor il-fornitur tkun tikkostitwixxi l-korrispettiv effettiv għas-servizz ipprovdut lill-benefiċjarju (sentenza tal-15 ta' April 2021, Administration de l'Enregistrement, des Domaines et de la TVA, C-846/19, EU:C:2021:277, punt 36).
- 37 F'dan il-każ, skont l-indikazzjonijiet ipprovduti mill-qorti tar-rinvju, minn naħha, is-soċjetà ta' ġestjoni kollettiva kkonċernata, jiġifieri Credidam, twettaq, għall-benefiċċju tad-detenturi ta' drittijiet li hija tirrappreżenta, b'mod partikolari servizzi ta' ġestjoni taħt is-sistema ta' ġestjoni kollettiva obbligatorja prevista fl-Artikolu 145 tal-Liġi Nru 8/1996, fosthom dawk li jirrigwardaw id-“dritt għal remunerazzjoni kumpensatorja għal kopja privata” imsemmi fl-Artikolu 145(1)(a) paragunabbi mas-servizzi inkwistjoni fil-kawża li tat lok għas-sentenza tat-18 ta' Jannar 2017, SAWP (C-37/16, EU:C:2017:22). Dawn is-servizzi ta' ġestjoni kollettiva jinkludu, b'mod partikolari, skont l-Artikolu 150(3) ta' din il-ligi, “il-ġbir, id-distribuzzjoni u l-ħlas tas-somom dovuti lill-awturi jew lid-detenturi tad-drittijiet tal-awtur jew ta' drittijiet relatati” abbaži tad-drittijiet tagħhom.

- 38 Min-naħa l-oħra, skont l-Artikolu 169(1)(h) tal-imsemmija li ġi, id-detenturi ta' drittijiet huma responsabbli fil-konfront tas-soċjetà ta' ġestjoni kollettiva għall-ħlas ta' kummissjoni ta' ġestjoni stabbilita għal mhux iktar minn 15 % tas-somom miġbura, li hija intiża li "tkopri l-ispejjeż kollha sostnuti fil-funzjonament tas-soċjetà ta' ġestjoni kollettiva, fil-ġbir, fid-distribuzzjoni u fil-ħlas tar-remunerazzjonijiet" u li tinżamm fil-mument tad-distribuzzjoni tas-somom dovuti.
- 39 B'hekk jidher, bla īxsara għall-verifikasi li għandhom jitwettqu mill-qorti tar-rinvju, li, skont id-dispożizzjonijiet imsemmija iktar 'il fuq tad-dritt nazzjonali, relazzjoni legali hija stabbilita bejn is-soċjetà ta' ġestjoni kollettiva kkonċernata u d-detenturi ta' drittijiet li din tirrappreżenta li fil-kuntest tagħha jiġu skambjati servizzi reċiproċi u li b'hekk tistabbilixxi rabta diretta bejn is-servizzi ta' ġestjoni kollettiva pprovduti minn din is-soċjetà u s-servizz monetarju mwettaq minn dawn id-detenturi li jikkonsisti fil-ħlas tal-kummissjoni ta' ġestjoni. Fil-fatt, din il-kummissjoni hija dovuta biss inkwantu dawn is-servizzi ta' ġestjoni kollettiva huma mwettqa u tikkostitwixxi l-korrispettiv effettiv għalihom.
- 40 Din l-evalwazzjoni ma tistax tiġi kkontestata mill-fatt li l-provvista tas-servizzi ta' ġestjoni kollettiva kkonċernati kif ukoll il-ħlas tal-kummissjoni ta' ġestjoni dovuta f'dan ir-rigward huma rregolati mil-ligi (ara, f'dan is-sens, is-sentenza tal-21 ta' Jannar 2021, UCMR – ADA,C-501/19, EU:C:2021:50, punti 36 u 37). Fil-fatt, minn naha, hekk kif ġie rrilevat fil-punt preċedenti ta' din is-sentenza, huwa, f'dan il-każ, preċiżament dan il-qafas leġiżlattiv li jistabbilixxi rabta diretta bejn il-provvista ta' dawn is-servizzi u l-ħlas tal-kummissjoni ta' ġestjoni. Min-naħa l-oħra, l-Artikolu 25(ċ) tad-Direttiva dwar il-VAT jipprevedi espressament li provvista ta' servizzi tista' b'mod partikolari tikkonsisti fit-twettiq ta' servizz skont il-ligi.
- 41 Huwa irrilevanti, f'dan il-kuntest, il-fatt li s-soċjetà ta' ġestjoni kollettiva kkonċernata hija assoċjazzjoni mingħajr skop ta' lukru, peress li l-kummissjoni ta' ġestjoni hija intiża biss li tkopri l-ispejjeż ta' din l-assoċjazzjoni. Fil-fatt, skont l-Artikolu 9(1) tad-Direttiva dwar il-VAT, persuna taxxabbi tfisser kull persuna li, b'mod indipendent, twettaq attività ekonomika, ikunu x'ikunu l-għani jiet u r-riżultati ta' din l-attività (ara, f'dan is-sens, is-sentenza tad-29 ta' Ottubru 2015, Saudaçor, C-174/14, EU:C:2015:733, punti 39 u 40).
- 42 F'dawn ic-ċirkustanzi, tranżazzjonijiet ta' ġestjoni kollettiva bħal dawk inkwistjoni fil-kawża prinċipali għandhom jiġu kklassifikati bħala provvisti ta' servizzi, imwettqa bi ħlas, fis-sens tal-Artikolu 2(1)(ċ) tad-Direttiva dwar il-VAT, moqri flimkien mal-Artikolu 24(1) u mal-Artikolu 25(ċ) ta' din id-direttiva.
- 43 Fit-tieni lok, il-qorti tar-rinvju tippreċiža li t-tranżazzjonijiet ta' ġestjoni kollettiva jistgħu jseħħu wkoll fil-kuntest ta' provvisti ta' servizzi mwettqa mid-detenturi ta' dritt stess u għandhom għalhekk jiġu analizzati bħala li jikkostitwixxu partecipazzjoni mis-soċjetà ta' ġestjoni kollettiva f'dawn il-provvisti, sitwazzjoni li għaliha japplika l-Artikolu 28 tad-Direttiva dwar il-VAT.
- 44 Issa, skont dik il-qorti, l-applikazzjoni ta' dan l-Artikolu 28, kif interpretat mill-Qorti tal-Ġustizzja fis-sentenza tagħha tal-14 ta' Lulju 2011, Henfling *et* (C-464/10, EU:C:2011:489, punt 36), ikollha bħala konsegwenza li l-kummissjoni ta' ġestjoni tkun għalhekk suġġetta għall-VAT inkwantu parti mir-remunerazzjonijiet miġbura għall-benefiċċju tad-dtenturi ta' drittijiet u tkun issegwi s-sistema fiskali applikabbli għal dawn tal-ahħar. Hijha tistaqsi f'dan il-kuntest jekk tali soluzzjoni ma tkunx valida ukoll, b'analogija, meta, bħal f'dan il-każ, ir-remunerazzjonijiet li fuqhom tinżamm il-kummissjoni ta' ġestjoni ma jikkostitwixxu il-korrispettiv għal provvista ta' servizzi li jaqgħu taħt id-Direttiva dwar il-VAT u għalhekk ma humiex intaxxati.

- 45 F'dan ir-rigward, għandu jitfakkar li, skont ġurisprudenza stabbilita, it-teħid inkunsiderazzjoni tar-realtà ekonomika u kummerċjali jikkostitwixxi kriterju fundamentali għall-applikazzjoni tas-sistema komuni tal-VAT (sentenza tat-12 ta' Novembru 2020, ITH Comercial Timišoara, C-734/19, EU:C:2020:919, punt 48).
- 46 Huwa minnu li, skont l-Artikolu 28 tad-Direttiva dwar il-VAT, meta persuna taxxabbli, li tkun qegħda taġixxi f'isimha iżda għall-benefiċċju ta' ħaddieħor, tipparteċipa fi provvista ta' servizzi, hija meqjus li tkun irċeviet u pprovdiet is-servizz inkwistjoni hija stess.
- 47 Għalhekk, din id-dispożizzjoni toħloq il-finżjoni legali ta' żewġ provvisti ta' servizzi identiči pprovduti b'mod konsekuttiv. Bis-saħħha ta' din il-finżjoni, l-operatur, li jipparteċipa fil-provvista ta' servizzi u li jikkostitwixxi l-äġġent, huwa meqjus li, fl-ewwel lok, irċieva s-servizzi inkwistjoni mingħand l-operatur li għall-benefiċċju tiegħi huwa jkun qiegħed jaġixxi, li jikkostitwixxi l-prinċipal, qabel ma jipprovd, fit-tieni lok, dawn is-servizzi lill-klijent huwa stess (sentenza tal-4 ta' Mejju 2017, Il-Kummissjoni vs Il-Lussemburgu, C-274/15, EU:C:2017:333, punt 86 u l-ġurisprudenza ċċitata).
- 48 Madankollu, hekk kif irrilevat il-qorti tar-rinvju u hekk kif enfasizzaw ukoll il-Gvern Rumen u l-Kummissjoni Ewropea, l-Artikolu 28 tad-Direttiva dwar il-VAT ma huwiex applikabbli f'każ bħal dak inkwistjoni fil-kawża prinċipali, peress li d-detenturi ta' drittijiet ma jipprovdu ebda servizz li fih tipparteċipa s-soċjetà ta' ġestjoni kollettiva.
- 49 Fil-fatt, f'dan il-każ, fid-dawl tar-realtà ekonomika u kummerċjali tal-attività kkonċernata, jeżistu biss, għall-finijiet tal-applikazzjoni tad-Direttiva dwar il-VAT, is-servizzi pprovduti direttament lid-detenturi ta' drittijiet mis-soċjetà ta' ġestjoni kkonċernata, li jikkonsistu fil-ġbir, fid-distribuzzjoni u fil-ħlas tar-remunerazzjonijiet inkwistjoni fil-kawża prinċipali u li għalihom il-kummissjoni ta' ġestjoni tikkostitwixxi l-korrispettiv effettiv.
- 50 Il-fatt li dawn il-provvisti ta' servizzi jimplikaw il-ġbir, mingħand l-utenti u għall-benefiċċju ta' dawn id-detenturi ta' drittijiet, ta' remunerazzjonijiet li jirriżultaw minn relazzjoni legali, eżistenti bejn dawn il-partijiet, li ma tagħtix lok, bħala tali, għal tranżazzjonijiet taxxabbli u, b'mod partikolari, għal provvisti ta' servizzi, fis-sens tad-Direttiva dwar il-VAT — bħal dik li tagħti lill-imsemmija detenturi, fir-rigward ta' dawn l-utenti, dritt għal remunerazzjoni għal kopja privata —, u li huma għalhekk “ancillari” għall-twettiq ta' tranżazzjonijiet li ma humiex suġġetti għall-VAT, ma jistax ibiddel il-fatt li l-imsemmija servizzi, imwettqa mis-soċjetà ta' ġestjoni kollettiva, huma ta' natura taxxabbli għall-finijiet tal-VAT.
- 51 F'dan il-kuntest, għandu jitfakkar li, filwaqt li huwa minnu li d-Direttiva dwar il-VAT tagħti kamp ta' applikazzjoni wiesa' hafna lill-VAT, huma biss l-attivitàajiet ta' natura ekonomika li huma koperti minn din it-taxxa. F'dan ir-rigward, il-Qorti tal-Ġustizzja pprecċiżat li attività tista' tigi kklassifikata bħala attività ekonomika, fis-sens tat-tieni subparagrafu tal-Artikolu 9(1) tad-Direttiva dwar il-VAT, biss jekk din tkun tikkorrispondi għal waħda mit-tranżazzjonijiet imsemmija fl-Artikolu 2(1) ta' din id-direttiva (sentenza tal-15 ta' April 2021, Administration de l'Enregistrement, des Domaines et de la TVA, C-846/19, EU:C:2021:277, punti 31 u 32 kif ukoll il-ġurisprudenza ċċitata), fosthom provvisti ta' servizzi mwettqa bi-ħlas.
- 52 Minn dan isegwi li t-tranżazzjonijiet mhux taxxabbli bħal dawk imsemmija fil-punt 50 ta' din is-sentenza ma jistgħux jiġu kklassifikati bħala “attività ekonomika” għall-finijiet tad-Direttiva dwar il-VAT u għalhekk ma jaqgħux taħt il-kamp ta' applikazzjoni tagħha (ara, f'dan is-sens, is-sentenza tat-18 ta' Jannar 2017, SAWP, C-37/16, EU:C:2017:22, punt 32).

- 53 F'dawn iċ-ċirkustanzi, peress li tali tranżazzjonijiet ma humiex ikkrontemplati fid-Direttiva dwar il-VAT, dawn ma jistgħux jittieħdu inkunsiderazzjoni, la b'analoġija mal-Artikolu 28 ta' din id-direttiva u lanqas mod ieħor, sabiex tīgi kkontestata n-natura taxxabbi ta' tranżazzjoni oħra li fir-rigward tagħha huwa paċifiku li tikkostitwixxi provvista ta' servizzi mwettqa bi ħlas, fis-sens tal-imsemmija direttiva, fl-assenza ta' kwalunkwe baži prevista għal dan l-għan fl-istess direttiva.
- 54 Bl-istess mod, fid-dawl ta' dak li ġie rrilevat fil-punt 49 ta' din is-sentenza, lanqas ma hemm lok li jittieħdu inkunsiderazzjoni l-imsemmija tranżazzjonijiet fid-dawl tal-ġurisprudenza tal-Qorti tal-Ġustizzja, li tirriżulta b'mod partikolari mill-punti 40 sa 42 tas-sentenza tal-4 ta' Marzu 2021, Frenetikexit (C-581/19, EU:C:2021:167), dwar il-possibbiltà li tīgi analizzata, jekk ikun il-każ, tranżazzjoni ekonomika bħala komposta minn provvista ta' servizzi principali u minn provvista waħda jew iktar ta' servizzi anċillari.
- 55 Mill-kunsiderazzjoni preċedenti jirriżulta li l-Artikolu 2(1)(c), l-Artikolu 24(1) u l-Artikolu 25(c) tad-Direttiva dwar il-VAT għandhom jiġu interpretati fis-sens li socjetà ta' ġestjoni kollettiva tad-drittijiet tal-awtur u ta' drittijiet relatati tipprovd servizzi, fis-sens ta' dawn id-dispożizzjonijiet, meta, minn naħha, hija tiġbor, tiddistribwixxi u thallas, skont il-liġi, lid-detenturi ta' drittijiet remunerazzjoni jiet dovuti lilhom minn certi utenti ddefiniti mil-liġi u meta, min-naħha l-oħra, hija żżomm minn dawn ir-remunerazzjoni jum kummissjoni ta' ġestjoni li hija dovuta lilha minn dawn id-detenturi u li hija intiża li tkopri l-ispejjeż li jirriżultaw minn din l-attività, fil-każ fejn ir-remunerazzjoni jiet hekk miġbura għall-benefiċċju tal-imsemmija detenturi ma jkunux jikkostitwixxu l-korrispettiv għall-provvisti ta' servizzi, fis-sens ta' din id-direttiva, imwettqa mill-istess detenturi favur dawn l-utenti.

### Fuq l-ispejjeż

- 56 Peress li l-proċedura għandha, fir-rigward tal-partijiet fil-kawża principali, in-natura ta' kwistjoni mqajma quddiem il-qorti tar-rinviju, hija dik il-qorti li tiddeċċiedi fuq l-ispejjeż. L-ispejjeż sostnuti għas-sottomissjoni tal-osservazzjoni jiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Is-Seba' Awla) taqta' u tiddeċċiedi:

**L-Artikolu 2(1)(c), l-Artikolu 24(1) u l-Artikolu 25(c) tad-Direttiva tal-Kunsill 2006/112/KE tat-28 ta' Novembru 2006 dwar is-sistema komuni ta' taxxa fuq il-valur miżjud,**

**għandhom jiġu interpretati fis-sens li:**

**soċjetà ta' ġestjoni kollettiva tad-drittijiet tal-awtur u ta' drittijiet relatati tipprovd servizzi, fis-sens ta' dawn id-dispożizzjonijiet, meta, minn naħha, hija tiġbor, tiddistribwixxi u thallas, skont il-liġi, lid-detenturi ta' drittijiet remunerazzjoni jiet dovuti lilhom minn certi utenti ddefiniti mil-liġi u meta, min-naħha l-oħra, hija żżomm minn dawn ir-remunerazzjoni jum kummissjoni ta' ġestjoni li hija dovuta lilha minn dawn id-detenturi u li hija intiża li tkopri l-ispejjeż li jirriżultaw minn din l-attività, fil-każ fejn ir-remunerazzjoni jiet hekk miġbura għall-benefiċċju tal-imsemmija detenturi ma jkunux jikkostitwixxu l-korrispettiv għall-provvisti ta' servizzi, fis-sens ta' din id-direttiva, imwettqa mill-istess detenturi favur dawn l-utenti.**

Firem